

**சாராம்சம்:** இனிய குழந்தைகளே, நீங்கள் இப்பொழுது 21 பிறவிகளுக்கு உலகின் அதிபதிகள் ஆகுகின்றீர்கள். இப்பொழுது உங்கள் மீது அழிவற்ற வியாழ திசை உள்ளது.

**கேள்வி:** உண்மையான, சேவாதாரிக் குழந்தைகளின் புத்தியில் சதா நிலைத்திருக்கும் விடயம் என்ன?

**பதில்:** தானம் செய்வதால் அவர்களின் செல்வம் ஒருபோதும் குறைந்துபோவதில்லை. அவர்கள் தொடர்ந்தும் தானம் செய்துகொண்டேயிருப்பார்கள். தாங்கள் தங்களுக்கே நன்மை செய்கின்றார்கள் என்பதை அவர்களின் புத்தி அறியும். யார் தமது வாழ்க்கையை மேன்மையானதாக்குகிறார்கள், யார் சித்தியெய்துகிறார்கள் என்பதைத் தந்தை ஒரு பற்றற்ற பார்வையாளராக இருந்து அவதானித்துக்கொண்டிருக்கிறார். ஞானத்திற்கு, சிறந்த நன்னடத்தைகள் தேவைப்படுகின்றன. அற்ப விடயங்களால் மனம் தளர்ந்துபோய் விடாதீர்கள்.

**பாடல்:** நீங்களே தாயும், நீங்களே தந்தையும்...

ஓம் சாந்தி: குழந்தைகளுக்குக் காலை வந்தனங்கள். இன்று வியாழக்கிழமை. வியாழ சகுனம் நிலவுவதும், விருட்சாபதியின் தினமுமாகிய இன்றைய தினம் குழந்தைகளாகிய உங்களுக்கு அதி முக்கியத்துவம் வாய்ந்ததாகும். இதுவே வாரத்தில் அதி முக்கியத்துவம் வாய்ந்த தினமாகும். 'விருட்சாபதி' (விருட்சத்தின் பிரபு) என்ற பெயர் நினைவுகூரப்படுகின்றது. உங்கள்மீது வியாழ திசை உள்ளது. விருட்சாபதியான பாபா மீண்டும் ஒரு தடவை எல்லையற்ற சந்தோஷம் என்ற ஆஸ்தியை எங்களுக்கு வழங்குகின்றார். அத்துடன் அவர் எங்களை எல்லையற்ற துறவறத்தைக் கொண்டிருப்பதற்கும் தூண்டுகிறார். சந்நியாச மார்க்கத்தில் உள்ளவர்கள் எல்லைக்குட்பட்ட துறவறத்தையே கொண்டிருக்கிறார்கள். அனைவருமே துறவு கொண்டிருக்க வேண்டும். தந்தை கூறுகின்றார்: நீங்கள் மேலும் முன்னேறிச் செல்லும்போது, பலர் நீங்கள் கூறுவதைச் செவிமடுப்பார்கள். தூய்மையாக்குபவரும், வழிகாட்டியும், விடுதலையளிப்பவருமான தந்தை கூறுகின்றார்: நான் அனைவரையும் மீண்டும் முக்தி தாமத்திற்கு அழைத்துச் செல்ல வந்துள்ளேன். பக்தி மார்க்கத்திலுள்ளவர்கள் முக்தியடையவே முயற்சி செய்கிறார்கள். அவர்கள் பக்தியின் பலனைப் பெறுவதற்காக நீண்ட காலம் பக்தி செய்யவேண்டியுள்ளது. உங்களைத் தவிர வேறு எவருக்கும் இது தெரியாது. இதற்குச் சரியாக 2500 வருடங்கள் எடுக்கின்றன என்பதைக் குழந்தைகளாகிய நீங்கள் அறிவீர்கள். இதுவும் நாடகத்தில் நிச்சயிக்கப்பட்டுள்ளது. இது ஏற்கனவே நிச்சயிக்கப்பட்ட நாடகமாகும். ஒவ்வொருவரும் தொடர்ந்தும் தத்தமது பாகங்களை நடிக்கின்றனர். நீங்களும் ஒவ்வொரு சக்கரத்திலும் அதே பாகத்தையே நடிக்கின்றீர்கள். எங்கள்மீது வியாழ திசை இருப்பது பெரும் சந்தோஷத்திற்கான விடயமாகும். நாங்கள் 21 பிறவிகளுக்கு உலகின் அதிபதிகள் ஆகுகின்றோம். இப்பொழுது இது எங்களின் ஏறும் ஸ்திதியாகும். நரகத்திற்குத் தோல்வி, சுவர்க்கத்திற்கு வெற்றி. சந்தோஷமும், துன்பமும் கலந்த நாடகமும் குழந்தைகளாகிய உங்களுக்கானதே ஆகும். தந்தை கூறுகின்றார்: இந்த ஆதிசனாதன தேவி தேவதா தர்மம் மிகையான சந்தோஷத்தைக் கொடுக்கும் தர்மமாகும். அது புதிய உலகமாகும். அங்குள்ள சுரங்கங்களும் கூட புதியனவாகவே இருக்கும். அங்கு உருவாக்கப்படும் அனைத்தும் புதியதாகவே இருக்கும். ஒன்று பழையதாகும்போது, அதே நிஜ ரூபம் அதனிடம் இருப்பதில்லை. இப்பொழுது இவ்வுலகில் பலம் என்பதே இல்லை. தந்தை சகல சக்திகளையும் கொண்ட சர்வசக்திவான் என அழைக்கப்படுகின்றார். என்ன சக்தியை அவர் காண்பிக்கின்றார்? குழந்தைகளாகிய நீங்கள் மாத்திரமே இதை அறிவீர்கள். தூய்மையாக்குபவரும், சற்கதியருள்பவரும், விடுதலையளிப்பவருமான தந்தை வந்து, அதிக சக்தியை உங்களுக்கு வழங்குகின்றார்! அவர் எண்ணற்ற சமயங்கள் அனைத்தையும் அழித்து, ஒரு தர்மத்தையும், ஒரு இராச்சியத்தையும் ஸ்தாபிக்கின்றார். இது அவருடைய சக்தியின் வேலையே, இல்லையா? அவர் இந்த மேன்மையான பணியைக் குழந்தைகளாகிய உங்கள் மூலமாகவே மேற்கொள்கின்றார். உங்கள் பாவங்கள் அனைத்தும் அழிக்கப்பட்டு, நீங்கள் தர்மாத்மாக்கள் ஆகுவதற்கான சக்தியைப் பெறுவீர்கள். நீங்கள் எந்தளவிற்கு முயற்சி செய்கின்றீர்களோ, அந்தளவிற்கு உயர்ந்ததோர் அந்தஸ்தைக் கோருவீர்கள். எப்படியோ நீங்கள் சுவர்க்கத்திற்குத் தகுதிவாய்ந்தவர்கள் ஆகத்தான் போகின்றீர்கள். முதலில் உலகம் புதிதாக இருந்தது, இப்பொழுது அது பழையதாகிவிட்டது. மக்கள் முற்றிலும் குருட்டு நம்பிக்கையைக் கொண்டிருப்பதால், இதைப் புரிந்துகொள்வதேயில்லை. முன்னர் நீங்கள் புத்தியில்லாதவர்களாகவே இருந்தீர்கள் என்பதைக் குழந்தைகளாகிய நீங்கள் அறிவீர்கள். குருடரின் குழந்தைகளும் குருடர்களே என நினைவுகூரப்படுகின்றது. அனைவரும் தொடர்ந்தும் கடவுளைத் தேடியலைகின்றனர், இருந்தும் அவர்கள் எதையுமே கண்டறியவில்லை. அவர்கள் அதிக முயற்சி செய்கின்றனர். ஆதரவற்ற, ஏழை மக்கள் சிலர் தங்கள் வாழ்க்கையைக்கூட கொடுத்துவிடுகின்றனர். அவர்கள் தேவர்களை மகிழ்விப்பதற்காகப் பலி கொடுக்கின்றார்கள். அவர்கள் அதை மகத்தான ஒரு பிரசாதமாகக் கருதுகின்றார்கள். பசுக்கள் பால் தருவதால், அவை தாய்மார் போல் கருதப்படுகின்றன. அதனால், பசுக்களைக் காலை செய்யக்கூடாதென பிரகடனப்படுத்தப்பட்டுள்ளது. உண்மையில் வெள்ளாடுகளும் கூட பால் தருகின்றன. ஏன் அவற்றிற்குப் பாதுகாப்பளிக்கப்படவில்லை? கிருஷ்ணர் பசுக்கள் மீது அன்பு வைத்திருந்தார் என்பதே அதற்கான அவர்களது பதிலாகும். ஆனால் அப்படியல்ல. தந்தை விளங்கப்படுத்துகின்றார்: நீங்கள் சத்திய யுக இளவரசர்கள், இளவரசிகளாக இருந்தீர்கள். பின்னர் 84 பிறவிகள் எடுத்து, இப்பொழுது தமோபிரதான் ஆகிவிட்டீர்கள். இப்பொழுது மீண்டும் நீங்கள் சதோபிரதான் இளவரசர்களாகவும், இளவரசிகளாகவும் ஆகுவதற்கு முயற்சி செய்கிறீர்கள். இரட்டைக் கிரீடம் சூடிய இளவரசர்களாகவும், இளவரசிகளாகவும் ஆகுவதற்கான பாடசாலை இதுவேயாகும். கீதைப் பாடசாலைகள் பல இருந்தாலும், கிருஷ்ணரைப் போன்று நீங்களும் எவ்வாறு சுவர்க்கத்தின்

இளவரசர்களாகவும், இளவரசிகளாகவும் ஆகுவது என அவர்கள் அங்கே உங்களுக்குக் கூறமாட்டார்கள். கீதையைப் படிக்கின்ற எவராவது இவ்விடயங்களை உங்களுக்குக் கூறுகின்றனரா? இங்கே, தந்தை உங்களுக்குக் கூறுகின்றார்: இது இளவரசர்கள், இளவரசிகள் ஆகுவதற்கான பரீட்சையாகும். இதில் பல இலக்கங்கள் உள்ளன. 16,108 மணிமாலை நினைவுகூரப்படுகின்றது. 108 மாத்திரம் அல்ல. இப்பொழுது எண்ணற்ற மனிதர்கள் உள்ளனர். இதைவிடக் குறைவாகப் இருக்கப்போவதில்லை. இவ்விடயங்கள் சிலவற்றை நீங்கள் பத்திரிகைகளில் அச்சிடலாம். பசு வதையை நிறுத்துமாறு கோரி மக்கள் மேற்கொள்ளும் உண்ணாவிரதங்கள் முன்னைய கல்பத்திலும் இடம்பெற்றது. இவை எதுவுமே புதியதல்ல. இந்நேரத்தில் மக்கள் கடவுளைக் கூவி அழைக்கின்றனர்: எங்களைத் தூய உலகிற்கு அழைத்துச் செல்லுங்கள். அவர் எவ்வாறு உங்களை அழைத்துச் செல்வார் என்பதைக் குழந்தைகளாகிய நீங்கள் மாத்திரமே அறிவீர்கள். எவ்வாறாயினும், நீங்கள் இன்னமும் தெய்வீகக் குணங்களை விருத்தி செய்யவில்லை. தெய்வீகக் குணங்களைக் கிரகிப்பது மிகக் குறைவாகவே உள்ளது. அனைவரும் ஞானத்தை அதிகளவில் விரும்புகின்றனர். பிரம்ம குமாரிகள் ஆபரணங்கள் போன்றவற்றை அணியாது தூய்மையாகவும், எளிமையாகவும் இருக்கிறார்கள் என்பது அவர்களுக்குத் தெரியும். எவ்வாறாயினும், உங்களின் செயற்பாடுகளும் நல்லதாக இருக்கவேண்டும். ‘எனக்கு நல்ல ஆடை, அணிகலன்கள் வாங்கித் தாருங்கள்’ என வீட்டில் வசிப்பவர்கள் தமது கணவன்மாரிடமோ, தாய் தந்தையரிடமோ கூறமுடியாது. நீங்கள் இப்பொழுது எளிமையான வாழ்க்கை வாழ்கின்றீர்கள் என்பதை அறிந்திருப்பதால், உங்களால் அவ்வாறு கேட்கமுடியாது. நாங்கள் இந்தப் பழைய சரீரத்தையும், ஆடைகளையும் நீக்கி, விஷ்ணுதாமத்திற்குச் செல்லவேண்டும். எங்கள் தந்தையே கணவன்மாருக்கெல்லாம் கணவனும், குருமாருக்கெல்லாம் குருவும் ஆவார். இதனாலேயே அனைவரும் அவரை நினைவுசெய்கிறார்கள்: ஓ தூய்மையாக்குபவரே, வாருங்கள்! அவர் மாத்திரமே வந்து அனைவருக்கும் சற்கதியருள்கிறார். சீக்கியர்கள் அமரத்துவ ரூபம் பற்றிப் பேசுகிறார்கள். “சத் ஸ்ரீ அகல்” (சத்தியமானவர், மேன்மையானவர், அமரத்துவமானவர்). ஆத்மாவிற்கு ஒருபோதும் மரணம் ஏற்படுவதில்லை. சரீரம் அழிக்கப்படுகிறது. ஆத்மா ஒருபோதும் அழிக்கப்படுவதில்லை. எனவே மக்கள் அமரத்துவ ரூபமான சற்கருவை நினைவுசெய்து, கூறுகிறார்கள்: வந்து, எங்களுக்கு சற்கதியருளங்கள். நாங்கள் எங்கிருந்து வந்தோமோ, அந்த அமரத்துவ வீட்டிற்கு எங்களைத் திரும்பவும் அழைத்துச் செல்லுங்கள். அமரத்துவ ரூபமாகிய சற்கரு ஒருவரே, ஆதலால் அவர்கள் எவ்வாறு தங்களை குருமார் என அழைக்க முடியும்? என்பதைக் குழந்தைகளாகிய நீங்கள் விளங்கப்படுத்த வேண்டும். தந்தை விளங்கப்படுத்துகிறார்: அவர்கள் அனைவரும் பக்தி மார்க்க குருமார்கள். ஒரேயொரு தந்தையே ஞானக் கடலாவார். நதிகளான நீங்கள் அவரிலிருந்தே தோன்றுகின்றீர்கள். பாபா மாத்திரமே இவ்விடயங்கள் அனைத்தையும் விளங்கப்படுத்துகிறார். எல்லையற்ற தந்தை உங்களுக்கு ஓர் எல்லையற்ற ஆஸ்தியைக் கொடுக்கின்றார். ஒரு லௌகீக ஆசிரியர் உங்களுக்குக் கல்வி எனும் ஆஸ்தியைக் கொடுக்கின்றார். பாபா இப்பொழுது வந்து, கூறுகிறார்: சதா என்னை மாத்திரம் நினைவு செய்யுங்கள், உங்கள் பாவங்கள் அழிக்கப்படும். உங்கள் தலைமீது பாவச் சுமை உள்ளது. தந்தையை நினைவு செய்வதால் உங்கள் புத்தி தங்கமாகும். இப்பொழுது அனைவருடைய புத்தியும் கலியுகத்தின் அழுக்கான புத்தியாகிவிட்டது. மக்கள் விக்ரிகங்களுக்கு முன்னால் சென்று பாடுகிறார்கள்: நாங்கள் அழுக்கானவர்கள், நீங்களோ அழகானவர்கள். தூய்மையானவர்களாகவும், மேன்மையானவர்களாகவும் இருந்த நீங்கள் இப்பொழுது தூய்மையற்றவர்களாகவும், சீரழிந்தவர்களாகவும் ஆகிவிட்டீர்கள். இந்நாடகம் பாரதத்தை அடிப்படையாகக் கொண்டது. 84 பிறவிகளின் கதை உங்களையே குறிக்கின்றது. கிருஷ்ணரின் இராச்சியத்தினுள் முதலில் வருபவர்களே முழுமையாக 84 பிறவிகளையும் எடுப்பார்கள். கிருஷ்ணரின் பூமியான சுவர்க்கம் இப்பொழுது ஸ்தாபிக்கப்படுவது எவருக்குமே தெரியாது. இதனை நீங்கள் தெளிவாக எழுதலாம்: யோக சக்தியினால் நாங்கள் பாரதத்தை மேன்மையானதாக்குவோம். மக்கள் குடும்பக் கட்டுப்பாட்டை நடைமுறையில் கொண்டுவருவதற்கு அதிக பிரயத்தனம் செய்கிறார்கள். ஆனால் இது தந்தையொருவரின் பணியே ஆகும். விநாசத்தின் பின்னர் 900,000 பேர் மாத்திரமே எஞ்சியிருப்பார்கள். இதில் தந்தைக்கு எவ்வித செலவும் ஏற்படுவதில்லை, ஆசீர்வாதங்கள் போன்றவற்றிற்கான கேள்வியும் இல்லை. எவ்வாறாயினும், இப்பழைய உலகம் அழிக்கப்பட வேண்டும். இது சங்கம யுகமாகும். பிரம்மா மூலம் நிச்சயமாக இங்கே ஸ்தாபனை இடம்பெற வேண்டும் என நினைவுகூரப்படுகின்றது. எனவே, பிரம்மா இங்கேயே காட்டப்பட்டுள்ளார். நீங்கள் ஏன் தாதாவை இங்கே வைத்திருக்கின்றீர்கள் என மக்கள் கேட்கின்றனர். நாங்கள் யாரை வைத்திருந்தாலும், இவரை ஏன் இங்கே வைத்திருக்கின்றீர்கள் என்றுதான் அவர்கள் கேட்பார்கள். பிரம்மா முற்றிலும் சாதாரணமானவர். பிரம்மா மாத்திரமே அனைவரிலும் மூத்தவராக இருக்கமுடியும். இது மிகவும் இலகுவான விடயமாகும். எனினும், இதை அதிகமாக விளங்கப்படுத்த வேண்டியுள்ளது! கடவுள் தூய்மையற்ற உலகில், தூய்மையற்ற சரீரத்தினுள் வருகின்றார். இங்கே எவருமே ஒரு தூய சரீரத்தைக் கொண்டிருக்க முடியாது. அனைவரும் முட்காட்டில் உள்ளனர் என ஏணிப்படத்தில் காட்டப்பட்டுள்ளது. இது தூய்மையற்ற உலகமாகும். கடவுள் ஒரு சாதாரண, தூய்மையற்ற சரீரத்தினுள் வருகின்றார், அவர் பின்னர் பிரம்மா என அழைக்கப்படுகின்றார். இவையனைத்தும் உங்கள் புத்தியில் வைத்திருக்கப்பட வேண்டும். மக்கள் பலவிதமான கேள்விகளையும் கேட்கின்றனர். ஏணிப்படத்தை விளங்கப்படுத்துபவர்களின் புத்தி மிகவும் சிறந்ததாக இருக்கவேண்டும். எவ்வாறாயினும், இங்கே வருகின்ற பாகத்தைக் கொண்டிராதவர்கள் தொடர்ந்தும் பயனற்ற கேள்விகளைக் கேட்பார்கள். 84 பிறவிகளின் சக்கரம் நினைவுகூரப்படுகின்றது. அனைவரும் 84 பிறவிகள் எடுக்க முடியாது. பூஜிக்கத் தகுதிவாய்ந்தவர்களாக இருப்பவர்கள் பின்னர் பூஜிப்பவர்கள் ஆகுகின்றனர். ஞானம் மிக இலகுவானது. பாபாவை நினைவு செய்யுங்கள், உங்கள் பாவங்கள் அழிக்கப்பட்டு, நீங்கள்

தேவர்கள் ஆகுவீர்கள். பிராமணர்கள் தேவர்கள் ஆகுகின்றனர். பல்ரூப வடிவம், சக்கரம், ஏணி, திரிமூர்த்தி ஆகிய படங்கள் அனைத்தும் ஒன்றுடனொன்று தொடர்புடையன. பாபா விளங்கப்படுத்துவதற்குப் பல வழிமுறைகளை உங்களுக்குக் காட்டுகிறார். சிலரால் அதைக் கிரகிக்க முடிகிறது. சிலர் அதை ஒரு காதால் கேட்டு, மறு காதால் வெளியே விட்டுவிடுகிறார்கள். உங்கள் இராச்சியம் ஸ்தாபிக்கப்படுகிறது என்பது குழந்தைகளாகிய உங்கள் புத்தியில் உள்ளது. நீங்கள் இப்பொழுது சங்கம யுகத்தில் உள்ளீர்கள். ஆத்மாக்கள் பரமாத்மாவிடமிருந்து நீண்ட காலமாகப் பிரிந்திருக்கிறார்கள் என்பது சங்கம யுகத்தில் நினைவுகூரப்படுகிறது. நாங்களே சத்திய யுகத்திற்கு முதலில் செல்பவர்கள், அப்பொழுது ஏனைய அனைவரும் சாந்தி தாமத்தில் இருப்பார்கள். முன்னைய கல்பத்தில் வந்தவர்கள் நன்றாகக் கற்று, முதலில் கீழே இறங்கி வருவார்கள். நன்றாகக் கற்காதவர்கள் இறுதியிலேயே வருவார்கள். அனைத்தும் கணக்கிடப்படுகின்றது. சேவாதாரிக் குழந்தைகளின் புத்தியில் இவை பதியும். தானம் செய்வதால் செல்வம் ஒருபோதும் குறைந்துவிடாது என நினைவுகூரப்படுகிறது. நீங்கள் தானம் செய்யவில்லையென்றால், நீங்கள் கற்கவில்லை என்றே அர்த்தம். பாரதத்தின் ஆன்மீக சேவாதாரிகள் யார் எனத் தந்தை பார்க்கின்றார். அவர்கள் தங்களுக்குத் தாங்களே நன்மை செய்து கொள்கிறார்கள். பாபா உங்களுக்குக் கற்பிப்பதுடன் நீங்கள் ஒவ்வொருவரும் எந்தளவிற்கு உங்கள் வாழ்க்கையை மேன்மையானதாக்குகிறீர்கள் எனவும் யார் சித்தியடைகிறீர்கள் எனவும் ஒரு பற்றற்ற பார்வையாளராக இருந்து அவதானித்துக்கொண்டிருக்கிறார். அதிமேலான சேவாதாரி ஆத்மாக்கள் யார் எனவும் உங்களால் பார்க்க முடியும். அக்குழந்தைகளே கண்காட்சிகளுக்கு அழைக்கப்படுகின்றனர். சிலர் அங்குள்ள அனைத்தையும் பார்த்து அனுபவம் செய்வதற்காக மாத்திரமே செல்கிறார்கள். இந்த ஞானத்தில் சிறந்த நன்னடத்தைகள் தேவைப்படுகின்றன. நீங்கள் மனம் தளரக்கூடாது. “தொட்டாற் சுருங்கி” தாவரம் நீங்கள் தொட்டவுடனேயே சுருங்கிவிடும். அது அத்தகையதோர் அற்புதமான தாவரமாகும்! மற்றையது மலைகளில் வளரும் சஞ்சீவி மூலிகையாகும். உண்மையில் பாபாவே வந்து, உங்களுக்கு மன்மனாபவ எனும் சஞ்சீவி மூலிகையைக் கொடுக்கின்றார். சமய நூல்களில் அவர்கள் என்ன எழுதியுள்ளார்கள் எனப் பாருங்கள்! நீங்கள் செய்யும் முயற்சிக்கேற்ப வரிசைக்கிரமமாக, தைரியமான வீரர்கள் ஆகுவீர்கள். நீங்கள் மாயையை வெல்கிறீர்கள். நீங்கள் மறைமுகமான போர் வீரர்கள். காமவாளைப் பயன்படுத்துவதே மிகப் பெரிய வன்முறையாகும். கோபப்பட்டு கசப்பாகப் பேசுவது இரண்டாவது வன்முறையாகும். அதுவும் வன்முறையே ஆகும். குழந்தைகளாகிய உங்களின் சந்தோஷப் பாதரசம் சதா உயர்வாகவே இருக்கவேண்டும். சேவையில் ஈடுபட்டிருக்கும் குழந்தைகளில் தாய்மாரே முன்னிலையில் உள்ளனர். நீங்கள் சிவசக்தி சேனையினர். பெண்களின் பணி மிகச் சிறந்தது என ஆளுநரும் கூறுகின்றார். எவ்வாறாயினும், இங்கே இந்த ஞானம் ஆண், பெண் இரு பாலாருக்கும் உரியதாகும். ஆம், தாய்மாரே பெரும்பான்மையினர். பிரஜாபிதா பிரம்மா மூலம் குமாரிகள் மாத்திரமே உருவாக்கப்படுகின்றார்கள் என்றில்லை. குமார்களும் உள்ளனர். இருவரும் ஞானத்தைப் பெறும்பொழுதே ஒரு குடும்பம் நன்றாக இருக்க முடியும். ஒரு குடும்பத்தில் ஒரு பெண்குழந்தை பிறந்துவிட்டால், இலக்ஷ்மி வந்துவிட்டதாக நம்புகின்றனர். பெண் குழந்தை இல்லாத குடும்பம் பாக்கியமில்லாத குடும்பமாகக் கருதப்படுகிறது. இலக்ஷ்மியை மக்கள் எவ்வாறு வழிபடுகிறார்கள் எனப் பாருங்கள். ஒரு பெண்ணை வீட்டின் அலங்காரமாகக் கருதப்படுகின்றனர். இலக்ஷ்மி இருந்தால் அவருடன் நாராயணனும் இருக்கவே வேண்டும். இந்நாட்களில் மக்கள் பெண்களுக்கு மிகுந்த மரியாதை கொடுக்கிறார்கள். தந்தை வந்து அவர்களுக்கு உச்சளவில் மரியாதை செலுத்துகிறார். முதலில் இலக்ஷ்மி, பின்னரே நாராயணன். இந்நாட்களில் “திரு”, “திருமதி” எனும் பட்டங்களை நீக்கிவிட்டு, அதற்குப் பதிலாக “ஸ்ரீ” எனும் பட்டத்தைப் பயன்படுத்துகிறார்கள். இது மாயையின் வழிகாட்டலாகும். வேறெந்த நாட்டிலும் “ஸ்ரீ” எனும் வார்த்தையை அவர்கள் பயன்படுத்துவதில்லை. அவர்கள் ஒருபோதும் “ஸ்ரீ கிறிஸ்து” எனக் கூறுவதில்லை. ஸ்ரீமத் என்பது கடவுள் ஒருவரினுடையதே ஆகும். அதன் மூலம் அவர் உங்களை மேன்மையானவர்கள் ஆக்குகிறார். குழந்தைகளாகிய நீங்கள் அதிக முயற்சி செய்யவேண்டும். எனினும், சிலர் சரீர் உணர்வு உடையவர்களாகித் தங்கள் சொந்த அந்தஸ்தையே அழித்துக்கொள்கிறார்கள். இந்நேரத்தில் அனைவரும் சரீர் உணர்வுடையவர்களாகவே உள்ளனர். உங்களை ஓர் ஆத்மாவாகக் கருதித் தந்தையை நினைவு செய்யுங்கள் எனப் பரமாத்மாவே அமர்ந்திருந்து ஆத்மாக்களுக்குக் கற்பிக்கும் இப்பாடசாலையைப் போன்று வேறெந்தப் பாடசாலையும் இருக்க முடியாது. நாடகத்தில் வேறெவருமே அத்தகையதோர் பாகத்தைக் கொண்டிருக்கவில்லை. 84 பிறவிகளின் அழியாத பாகமொன்று ஆத்மாவில் பதிவாகியுள்ளது. ஏணிப்படம் இதை மிக நன்றாகத் தெளிவுபடுத்துகின்றது. 84 பிறவிகள் எடுத்தவர்கள் மாத்திரமே இங்கே வருவார்கள் என்பதை நீங்கள் அறிவீர்கள். மற்றவர்கள் தாமதமாகவே கீழே வருவார்கள் என்பதை நீங்கள் புரிந்துகொள்ளலாம். குழந்தைகளாகிய நீங்கள் இப்பொழுது மிகவும் விவேகமானவர்கள் ஆகவேண்டும். மிக நன்றாகக் கற்றிடுங்கள். மிக நன்றாகக் கற்று, மற்றவர்களுக்கும் கற்பிப்பவர்கள் உயர்ந்ததோர் அந்தஸ்தைப் பெறுவார்கள். நீங்கள் உங்களது சொந்த சரீரம் உட்பட அனைவரையுமே மற்றதுவிடவேண்டும் எனத் தந்தை மிக நன்றாக விளங்கப்படுத்துகிறார். உங்களை ஓர் ஆத்மாவாகக் கருதுங்கள். இப்பழைய உலகை மற்றதுவிடுங்கள். தந்தையொருவரை மாத்திரம் நினைவு செய்யுங்கள். நினைவின் மூலமாக மாத்திரமே உங்கள் தந்தையின் ஆஸ்தியை நீங்கள் பெறுவீர்கள். இந்நாட்களில் கடவுளை நினைவுசெய்யுமாறு அவர்கள் உங்களுக்கு சமிக்ஞை காட்டுகின்றனர். எனவே, அது நிச்சயமாக தந்தை ஒருவரையே குறிக்கின்றது. ஏனையோர் அனைவரும் குழந்தைகளே. சிவபாபாவே அதிமேலானவர். பின்னர் பிரம்மா, விஷ்ணு, சங்கரரும், அதற்கு அடுத்ததாக உலக மாதாவும்(ஜகதாம்பாள்) உள்ளனர். விருட்சம் பக்தி மார்க்கத்தின் விரிவாக்கமும், விதை ஞானமும் ஆகும். அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டுபிடிக்கப்பட்டிருக்கும் குழந்தைகளுக்கு உங்கள் தந்தை தாயாக இருக்கும் பாப்தாதாவின் அன்பும் நினைவுகளும் காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

#### தாரணைக்கான சாராம்சம்:

1. இந்நேரத்தில், உங்களை எளிமையான வாழ்க்கை வாழ்பவராகக் கருதிக் கொள்ளுங்கள். சிறந்த ஆடை, அணிகலன்கள் அணிவதிலுள்ள ஆர்வத்தைத் துறவுங்கள். எளிமையாக வாழும் அதேவேளை, உங்கள் செயற்பாடுகள் மிகவும் இராஜரீகமாக இருக்கட்டும்.
2. ஒருபோதும் 'தொட்டாற் சுருங்கி' தாவரம் போன்று ஆகாதீர்கள். உங்கள் வாய் கசப்பான வார்த்தைகள் பேசுவதற்கு ஒருபோதும் அனுமதிக்காதீர்கள். சஞ்சீவி மூலிகை மூலம் மாயையை வென்றவர் ஆகுங்கள்.

**ஆசீர்வாதம்:** நீங்கள் ஒரு விநாடி திடசங்கற்ப எண்ணத்தினால் உங்களையும், உலகையும் மாற்றிவிடுகின்ற ஓர் ஆன்மீக மந்திரவாதி ஆகுவீர்களாக. மந்திரவாதிகளால் குறுகிய நேரத்தில் பல வித்தைகளைக் காண்பிக்க முடிவதைப் போன்று, ஆன்மீக மந்திரவாதிகளாகிய நீங்கள் உங்களுடைய ஆன்மீக சக்தியினால் முழு உலகிலும் மாற்றத்தைக் கொண்டுவரப்போகின்றீர்கள், நீங்கள் கடனாளிகளாக உள்ளவர்களை இரட்டைக் கிரீடமணிந்தவர்களாக மாற்றப்போகின்றீர்கள். உங்களை மாற்றிக்கொள்வதற்கு, ஒரு விநாடி திடசங்கற்ப எண்ணத்தைக் கிரகித்துக்கொள்ளுங்கள்: நான் ஓர் ஆத்மா. உலகை மாற்றுவதற்கு, நீங்கள் உங்களை ஓர் ஆதார ரூபமாகவும், ஈடேற்றும் ரூபமாகவும் கருதி, உலக மாற்றத்திற்கான பணியில் சதா ஈடுபட்டிருக்க வேண்டும். இவ்வாறாக, நீங்களே மகா மந்திரவாதிகளாக உள்ளீர்கள்.

**சுலோகம்:** சுயத்தின் அதிபதியாகவுள்ள ஓர் ஆத்மாவினால் ஒருபோதும் வேறு எவரிலும் தங்கியிருக்க முடியாது.

\*\*\*ஓம் சாந்தி\*\*\*